

“రాచపినుగు తోడులేకుండా వెళ్ళదు”

బ్రాహ్మడు “భవతి భిక్షాం దేహి” అంటూ చెంబు పుచ్చుకుని బయలు దేరా డంచే యెటు చూసినా గౌరవమూ, యెటు చూసినా పూజలూనూ.

స్త్రీలందరూ అతనికి భక్తిప్రపత్తులు నివేదిస్తారు.

తలో పిడికెడూ బియ్యంవేసి “మహాత్మా! పాపులం, వుద్ధరించు” అంటూ శిరస్సులు వంచుతారు.

అతని గొప్పతనం అంగీకరిస్తారు.

ఇక, క్షత్రియుడు “నుంచో” అంటూ కత్తి దూసి వురిమాడంచే, కను చూపుమేర, వెనకా, ముందూ, పక్కలా హడల్.

స్త్రీపురుషులు ఆబాలగోపాలమూ అతనికి వినయవిధేయతలు కన పరుస్తారు.

“వన్ను” అని పేరుపెట్టి తమ కష్టారితంలో కొంతభాగం అతని పాదాల దగ్గర దాఖలుచేసి “మహావభూ: నీబిడ్డలం, రక్షించు” అంటూ పడిపడి పెడతారు.

అతని ప్రభుత్వం అంగీకరిస్తారు.

కాగా, రాగిబుడ్డిచెంబుతో బయలుదేరిన బ్రాహ్మణులలో చివరికి వడ్డి వ్యాపారంలోకి దిగినవారున్నారు.

ఒక్క కత్తితో మాత్రం బయలుదేరిన క్షత్రియులలో చివరికి మహా మహా సామాజ్యాలు నిర్మించుకున్నవారున్నారు.

ఇంచేత, బ్రాహ్మణవృత్తి క్షత్రియవృత్తి—యీరెండే లోకంలో పెట్టు బడి లేని వృత్తులు.

తక్కిన వృత్తులు ఎంతో కొంత మదు వుండేనే సాగుతాయి.

అయితే, బ్రాహ్మణుడూ క్షత్రియుడూ కూడా పుచ్చుకునే వస్తువు రకంలో వొకదే అయినా, ఆ యివ్వడంలోనూ, యీ పుచ్చుకోడంలోనూ మాత్రం భేదం వుంది.

ఆభేదం కాస్తా కూస్తా కాదు. దోమకి యేనుక్కి వున్నంత.

ఇందుకి నిదర్శనంగా, ఆ వృత్తికి, మొగంమీద దైన్యం లాస్యం చేస్తూ వుంటుంది.

ఈ వృత్తికి, మొగంమీద శౌర్యం తాండవం చేస్తూ వుంటుంది.

కాని దీన్నిబట్టి వీటిలో దేన్నీ కూడా దూషించడానికి వల్లకాదు, దూషించడానికి వల్లకాదు.

ఎంచేతనండే?

సూక్ష్మవిచారణ సాగినే వొకమాటు బ్రాహ్మణవృత్తి గొప్పదని పిస్తుంది. మరోమాటు క్షత్రియవృత్తి గొప్ప దనిపిస్తుంది.

ఇంతేకాక: పుట్టింది మొదలు గిట్టేదాకా, పిపీలికాది బ్రహ్మ పర్యంతమూ, ప్రవృత్తి ప్రాణి జీవితంలోనూ యీ రెండూ పెనవేసుకునే కనపడతాయి.

ఇవి లేందీ జీవితమే లేదు.

ఈరెండూ అనాదినుంచీ వున్నాయి. సృష్టి వున్నంతకాలమూ వుంటాయి.

ఇలాగ డబ్బు సంపాదించడంలో దానికి కిందిమెట్టూ, దీనికి పైమెట్టూ మరి లేవు.

అయితే, బ్రాహ్మణవృత్తికి వున్నవూరు విడిచిపెట్ట నక్కరలేదు.

క్షత్రియవృత్తికి వూరే కాదు, వొక్కొక్కప్పుడు దేశమే కాదు, చివరికి ప్రాణాలు కూడా విడిచిపెట్టవలసి వస్తుంది.

ఒకమాటు అలాగే తటస్థించింది.

పుట్టిపెరిగినచోట లుగసాను రాగా, ఎంత కష్టపడినా దానికి విరుగు డున్నూ దొరక్కపోగా, డబ్బూ పదవులూ వీలయితే రాజ్యాలూ సంపాదించు కుండా మని కూడబలుక్కుని, గోత్రానికొక కుటుంబం చొప్పున అయిదు గోత్రాలకు చెందిన క్షత్రియవీరులు దేశం విడిచి బయలుదేరారు.

దారి పొడుగునా తమవంటివారే కొందరు, కొంతకొంత ప్రదేశం ఆక్ర మించుకుని ప్రభువులై క్షాత్రం నెరుపుకుంటూ వుండగా వారింకా ముందుకి సాగారు.

రాగా రాగా చివరి కొక తురకరాజ్యం తగిలింది.

అది చాలా విశాల మయింది.

భాగ్యభోగ్యాలతో తులతూగుతూ వుంది.

నవాబు చేతికింద అనేకమంది యోధాగ్రేసరు లున్నారనీ, రాజ్యవైశా ల్యాన్ని పట్టి చూస్తే వారి సంఖ్య చాలా చిన్నదనీ, వీరు డై నవాదు వస్తే పోనివ్వక, అతను, జాగీరిచ్చి నిలుపుతా డనీ వారికి తెలిసింది.

అక్కడ, తమకి తగిన పదవులు సంపాదించుకోడం ఆసాధ్యం కాదనిస్తే వారికి నమ్మకం కలిగింది.

మకాం వేశారు.

నవాబు చహ రంతా వాకబు చేశారు.

వీరగంధాలు పూసుకుని ఒకనాడు అయిదుగురూ దర్శనానికి బయలు దేరారు.

అసలే క్షత్రియులు,

ఆపైని ఆకొన్న సింహాలు.

ఇక తేజస్సుకి లోచేమిటి?

అయితే, అలాంటి శౌర్యరాసులు బజారులో కాలినడకను వెడుతూ వుండడం చూసి, పౌరులు చాలా నొచ్చుకున్నారు.

ఇంతలో దేవిడి దగ్గిరపడింది.

మొదటి ద్వారంలో వారిని చూసినవాళ్ళు లేకపోయారు.

రెండో ద్వారంలో పలకరించినవాళ్ళు కనపడకపోయారు.

మూడో ద్వారంలో వున్నవాళ్ళు "ఎక్కడికి?" అంధామని వూగిన

లాదారు; కాని దై ర్యం నిలవకపోయింది.

నాలుగు, అయిదు, ఆరు—యాద్యారాల్లో వున్నవాళ్ళు ప్రశ్నించారు; గాని వారు చెప్పింది గ్రహించలేకపోవడమేకాదు, తా మడిగింది కూడా మరిచిపోయి తెల్లపోయి నుంచున్నారు.

పోగా, యిక యేడో ద్వారంలో వున్నవాళ్ళు ఆసాద్యులు. అది దాటితే యిక దర్బారేకనక అక్కడ వున్నవాళ్ళు పిడుగులు.

ఈ సంగతి గుర్తించి, క్షత్రియులు, వాళ్ళేమీ అడక్కముందే తమకి తామే నిలిచిపోయి “నవాబుగారి దర్బారం కావా” లన్నారు.

నిజానికి, కావా లనడం ప్రార్థించడమే.

కాని, ఆ అడగడంలో ధ్యనించిన బింకమూ, ఆ నుంచోడంలో రూపొందిన గాంభీర్యమూ, ఆ మొగాలమీద పొటమరించివున్న వీరతేజస్సు, ఆమీసాల్లో నిలవతొక్కుకునివున్న శౌర్యస్ఫురణ, ఆచూపుల్లో దూసుకుపోతూవున్న కరుకు తనమూ, ఆచేతుల్లో వురూతలూగుతున్న చంద్రహాసాలూ, ఆ నడికట్టలో తొంగి చూస్తూవున్న కటారులూ, ఆ పరిసరా లన్నీ గుబాళింపచేస్తూవున్న వీరగంధాలూ చూశాటప్పటికి, వాళ్ళకి, ఆ కావాలన్నమాట హుజూరు హుకుం కంటేనూ యెక్కువది అన్నట్టు తోచింది.

వెంటనే వాళ్ళలో వొకడు లోపలికివెళ్ళి, నెలవు పొందివచ్చి, వారిని తీసుకుపోయి నవాబు యెదట హాజరుపెట్టాడు.

3

దర్బారంతా నిండి పోయి వుంది.

కిటకిటలాడిపోతోంది,

వజీర్లూ, కిల్లేదార్లూ, పౌజుదార్లూ, సరదార్లూ, జాగీరుదార్లూ, సౌదాగర్లూ. అంతా యిలాంటి ప్రజ్ఞావంతులే కాని అక్కడ కేవలం మనుష్యు లెవరూ లేరు. రాచవారిని చూసి వారూ విభ్రాంతులయినారు.

దర్బారంతా యేడో వొక కొత్త తేజస్సు నిండినట్టు కనబడగా నవాబున్నూ చకితు డైనాడు.

ఒక్క క్షణం గాంభీర్యం విరాజమానం అయింది.

తరవాత నవాబు ఇంగితం కనిపెట్టి, వొకవజీరు అడగ్గా, క్షత్రియుల మొనగాడు అందుకున్నాడు.

“మేము చాలా దూరంనుంచి వస్తున్నాము”

“.....”

“ఉదారు డైన ప్రభువైనా, శూరు డైన ప్రతిస్పర్థి అయినా దొరక్క
పోలాడా అని బయలుదేరాము”

“.....”

“మేము సూర్యవంశ క్షత్రియులం”

“.....”

“మాది యోధజాతి”

“.....”

“కత్తిపట్టి, దుష్టశిక్షణా శిష్టరక్షణా చెయ్యడానికే మాజాతి యేర్పడింది”

“.....”

“యుద్ధం చెయ్యడం మాకు విలాసక్రీడ”

వినివిని వజీరుకేసి తిరిగి “యింకా అనేకులకూ అంతే” అన్నాడు
నవాబు.

రాచవారికేసి చూస్తూ వజీరు ఆ మాటకు శుకానువాదం చేశాడు.

దానిమీద “కావచ్చు; కాని ప్రాణాలు పూర్తిగా పోయాకే క్షత్రియుడి
చేతిలో వుండిన కత్తి కిందపడిపోతుంది” అన్నాడు మొనగాడు.

“ఇంకా చాలామందికిన్నీ” అంటూ నవాబు వజీరుకేసి చూశాడు. వజీరు
రాచవారిని చూస్తూ ఆమాట కూడా అనువదించాడు.

పురపుర చూస్తూ “అలాగే?” అనుకుని, మొనగాడు “రాచపీనుగు
లోడు లేకుండా వెళ్ళడు” అన్నాడు.

“అంటే?”

ఒకరికేసి వొకరు చూసుకుంటూ నవాబూ, వజీరూ వొక్కమాటే యీ
మాట అన్నారు.

“అంటేనా? దెబ్బతిసిన్నీ యెదటివాణ్ణి చంపిగాని క్షత్రియుడు కావడు”

“చాలా సాహస మైన మాట”

“చూపులకు అలాగే కనపడుతుంది”

“కనపడ్డమే కాదు. అంతే”

“ఎన్నటికీ కాదు”

“కాకేం? ఒక్కొక్కజాతిలో శూరులే చాలామంది పుట్టవచ్చు”

“.....”

“వారిలో చాలామంది అసహాయశూరులే కావచ్చు”

“.....”

“ఎదటివాణ్ణి కూల్చినా కూల్చకపోయినా, ఒక్కొక్కశూరుడు, తాను పోరాడుతూనే ప్రాణాలు విడవవచ్చు”

“.....”

“అంటే కాని, పోటు తినీ కూడా పొడిచికాని చచ్చిపోడనడం నమ్మరాని మాట”

“తమ కలా తోచడం మా ఆదృష్టమే. ఏమంటే? అవునంటే కాదంటూ కూచోడానికి, ప్రత్యక్షవిషయం కాని, యిది, శాస్త్రీయవిషయం కాదు”

“అవును”

“కనక, తమరు వరీక్ష చేయించవచ్చు”

సభ్యులు వులిక్కివడ్డారు.

నవాబు “ఎలాగా?” అన్నట్టు వజీరుకేసి చూశాడు.

వజీరు ఆచూపులు మాటల్లో పెట్టాడు.

దానిమీద రాజుల మొనగాడు మళ్ళీ అందుకున్నాడు.

“మాలో వొకడు, కటారి పిడిమీద చెయ్యి వేసుకుని, తమ సమక్షంలో నుంచుంటాడు.

“.....”

“తమ సర్దారలో తమ యిష్టం వచ్చినవారిని తుపాకీ యిచ్చి మావాడి యెదట పదిగజాలలో నుంచో పెట్టండి”

“.....”

“సరదారుచేత తుపాకీ వేయించండి”

“.....”

“మావాడు ఆదెబ్బ సంతోషంతో అందుకుంటాడు”

“అదెలాగా తప్పదు”

“తప్పడం యెందుకూ? తప్పితే యిక మాక్షత్రీయుల విశిష్టత యేమి కనపడుతుండీ?”

“నవాబు నిర తరుడు కాగా, వజీరు మిడుతూ మిడుతూ చూశాడు.

“చి త్రగించారూ?” అంటూ మొనగాడు మళ్ళీ అందుకున్నాడు.

“విశదం నిమిత్తం మళ్ళీ మనవి వేసుకుంటున్నాను, మావాడు ముందు ఆగుండుదెబ్బ తింటాడు”

“తిని?”

“తినితినడంతోచే ముందు కురుకులాడు”

“ఉరికి?”

"ఒక్కయేటన తమ సరదారుని పొడిచేస్తాడు"

నవాబు హృదయం గుబగుబ లాడింది.

సరదార్లు మెరుపుకొట్టినట్టయిపోయారు.

"ముందు మీవాడూ, తరవాతే మావాడూ పడిపోతారు" అన్నాడు మొనగాడు.

సభనిండా సన్నంగానే గుసగుసలు రేగాయి.

వెంటనే "అంటే?" అన్నాడు వజీరు.

"ఇందాకా మనవిచేసుకున్నదే. రాచపీనుగు తోడులేకుండా వెళ్ళదు" అంటూ మొనగాడు మీసంమీద చెయ్యి వేసుకున్నాడు.

దర్బారంతా మొదట స్తబ్ధమయిపోయింది.

తరవాత అప్పుడే మేలుకున్నట్టయింది.

చివరికి "ఇదేదో చూడవలసిందే" అన్నట్టు కనుబొమ్మ లెగర వేసుకుంది

ఇలాచూసి అలాచూసి సభ్యులందరూ తనకేసి చూశాటప్పటికి, శౌర్యం వుప్పొంగగా, నవాబు "రేపు జాముపొద్దువేళ పరీక్ష" అని చెప్పి, నాటికి, క్షత్రియులకు నెలవిచ్చాడు.

వెంటనే వజీరు. ఆతిథ్యం నెరవేడానికి, రాజులవెంట వొక సరదారుని పంపాడు.

4

ఆరుగురు క్షత్రియులు రాగా దర్బారంతా విరగబడిపోయింది.

అందులోనూ పచ్చబట్టలు కట్టుకుని వున్న యువకుణ్ణి చూసి వుద్రిక్తమయిపోయింది.

ఉభయపక్షాలవారూ "సంయే" అంటే "సంయే" అనుకున్నారు.

మొనగాడి పెద్దకొడుకు, ముందు తండ్రికి, తరవాత వరాసగా తక్కిన నలుగురు క్షత్రియులకీ పాదాభివందనాలు చేసి, వారి దీవనలు శిరసావహించి, నవాబుకీ మళ్ళీ సలాములు చేసి కటారిపిడి పట్టుకుని నిర్దిష్టస్థలంలో నుంచోగా, దట్టించిన తుపాకీ పుచ్చుకుని వచ్చి, అతని కభిముఖంగా పదిగజాలలో వొక తురకయోధుడు నుంచున్నాడు.

మేడమీది జనానావారి చూపులికి కిటికీచూపులు కరిగిపోయాయి.

చూసిచూసి నవాబు కన్నుగీటాడు.

తుపాకీ "డా" మ్మంది.

ఆ అగావుకీ మూతలుపడ్డ దర్బారుకళ్ళు మళ్ళీ వినబడేటప్పటికి, దెబ్బ

తిన్న రాచకుమారుడు, కెవ్వన అరిచి, చర్రున కటారి దూసి, చెంగున ముందు కురికాడు.

కాని,

ఐదుగజాలే వెళ్ళి కుప్పగా కూలిపోయాడు.

అందుకే దర్బా రంతా వూగిపోయింది.

నవాబుకూడా "బేష్" అన్నాడు.

కాని మొనగా డిదేమీ గమనించలేదు.

రంగస్థలంలో కొక్క వుడాం వేశాడు.

"నేను పతితుణ్ణి—తమరు—నన్ను — తాకవద్దు" అంటూ మెడలు వాల్చేసిన కొడుకు కేసి చూడకుండా, అతని చేతిలోవున్న కటారి మాత్రం వుశాక్కుని "మళ్ళీ యిప్పుడే వస్తాను" అని నవాబుకి విన్నవించి మెరుపయి పోయాడు.

5

అక్కడ, బసలో, మాసీమాడ్డంకోతే భర్త వాలకం అంతా గ్రహం చేసి, పైట తొలగించుకుని, భార్య, గుండెలిచ్చి యెదట నుంచుంది.

వెంటనే రివ్యూన కటారి యెత్తి "నిజం చెప్ప. నీపెద్దకొడుక్కో తండ్రి యెవడూ? అంటూ వురిమాడు మొనగాడు.

అది చూసి ఆమె మందహాసం చేసింది.

అబ్బరమా?

రాచకుమాళ్ళకి వుగ్గుపాలతో యిలాంటి వురుములు నేర్పే ఆదిశక్తి ఆమె.

"ముందు పొడిచేసి తరవాతే అడిగినా చెబుతానుకాదూ?" అంటూ ప్రారంభించి దామె.

"ఏం పెద్దబ్బాయి రసాభాసం చేశాడా?"

"....."

"అనుకుంటూనే వున్నాను"

"....."

"అయినా అనుగ్రహం వుంటే వివరాలు చెప్పండి"

మొనగాడికి నరా లన్నీ తోడేసిన ట్టయిపోయాయి.

"అనుకుంటూనే వుంది"ట.

అకళ్ళలో యేమి శౌర్యమూ?

అలాంటి తల్లి చేతుల్లో పెరిగినందు కయినా ఆ రాచకుమారుడు తండ్రి మాట నిలిపి వుండవలసింది.

మొనగాడికి కోపం పోలేదు. కాని, వుద్దృతం అణిగింది.

మొలకట్టలో పెట్టలేదు, కాని, కటారి దింపేశాడు.

చివరికి జరిగిందంతా చెప్పి "యేం చెబుతా" వన్నాడు.

"ఎప్పుడు పుట్టిందో మాతల్లుల కోవ?"

"....."

"మాతల్లులూ, మాతల్లుల తల్లులూ, వారి తల్లులూ, యింకా వెనకటి వారి తల్లులూ యెప్పుడూ, యెక్కడా, యెవరి చేతా వేలుపెట్టి చూపించుకో లేదు"

"....."

"అయినా, తమకిప్పు డిలాంటి సందేహం కలగడంలో అసంగతం యేమీ లేదు"

"....."

"చీల్చి చూసుకోండి, దీనివల్ల నాగుండెల్లో కూడా గాయం అయింది"

"....."

"అయితే, ఇదిలా జరగడానికి పెద్దకారణమే వుంది"

"....."

"నాదగ్గర పాలు బాలక, పెద్దబ్బాయికి, కొన్నాళ్లు వెంకటలక్ష్మి పాలు కూడా తగిలాయి"

ఇది విని మొనగాడు పెద్దనిట్టూర్పు విడిచాడు.

దీంతో అతనికి నెమరు తిరిగింది.

చెప్పడాని కేం వుందీ? దాసిపాలు, రాచబిడ్డని, అయిదుగజాలు వెనక్కి లాగేశాయి.

"మొదట పరీక్ష చేసే తీసుకువెళ్ళి వుండవలసింది" అని మనస్సు అనగా "అలాంటివాడు పోవడమే మంచిది" అని బద్ధి యుమాయించి అనేసింది.

"దర్బారులో యేం జరిగిందీ?"

"ఆబ్బాయి అలా పడ్డాడు, నే నిలా వచ్చాను. అపుడక్కడ లేకపోవడమే మంచిది ఉంటే యేం డుష్టుమాట చెవినపడి వుండునో?"

"నిజమే; కాని యింకా యిలా నుంచుంటే యెలాగా?"

"....."

"చిన్నబ్బాయిని—"

ఇలా అంటూ తల్లి తనకేసి చూశాటప్పటికి “బాబయ్యా, నేను వస్తాను పదండి” అంటూ రెండో కొడుకు ముందుకి వచ్చాడు.

“వెడుతున్నాము. వీలయితే అబ్బాయి కీర్తి తీసుకువస్తాడు. లేకపోతే— లేకపో—తే—” అంటూ మాట తేల్చేశాడు మొనగాడు.

“ఆ కటారి యిలా దయచేసి వెళ్ళండి” అంటూ భార్య, పైట సద్దుకుని చెయ్యి చాపింది.

కటారి యివ్వడంలోనూ, పుచ్చుకోవడంలోనూ చెయ్యిచెయ్యి తగిలాయి. దాంతో ఉభయవిద్యుత్తులూ కలిసినట్టు కాగా శౌర్యం ప్రదీప్తం అయింది. శిరస్సుమీద చేతులుంచి దీవిస్తూ, ఆవుద్రిక్త శౌర్యం అంతా, ఆదం పతులు కొడుక్కి దఖలుపరిచేశారు.

6

తన పెద్దకొడుకు అలా యెందు కయిపోయాడో ఆకారణం చెప్పి, చిన్నకొడుకుని చూపించి “యిప్పుడు మళ్ళీ తనిఖీ చేయించండి. ఇది చివరిది” అని విన్నవించాడు మొనగాడు.

అది విని దర్బా రంతా నిర్విణ్ణ మయిపోయింది.

“ఇలాంటి అసాధ్యప్రతిజ్ఞ నెరవేర్చుకోడానికి రత్నాలవంటి కొడుకుల్ని బలిపెట్టుకోవడమా?” అన్నాడు నవాబు.

“తమ ప్రీతికి చాలాచాలా నమస్కారాలు అయితే, నా పెద్దకొడుకు అలా నడిదారిలో పడి వుండగా, తమరు నాకొడుకులు రత్నాలన్నంతమాత్రాన నాకేం తృప్తి?” అని బదులడిగాడు మొనగాడు.

“బాగా ఆలోచించుకోండి”

“ఒక్కటే ఆలోచన. ఒక్కటే నిశ్చయం”

“.....”

“మేము మానహానికి వోర్చుకోలేము”

“మరి తమ వంశం మాట?”

“అప్రతిష్టాభాజనం అయిపోయాక యిక వంశంవుంటే యేమిటి, లేక పోతే యేమిటి?”

ఈమాటమీద, తక్కిన నలుగురు క్షత్రియులూ వొక్కొక్కరే లేచి “బతికి వున్నంతకాలమూ మేము ఆ దంపతులను పార్వతీపర మేళ్ళరులుగా భావించి సేవించుకుంటాము” అని చెప్పారు.

ఇదివిని మొనగాడు సంతృప్తి కనపరిచాడు.

అతని కొడుకు పరమానందభరితుడై నాడు.

అప్పుడు నవాబు దర్బారంతా పరిశీలించాడు.

ఇలాంటి ప్రాణోత్కమణాలెన్నో చూసిన కళ్ళవి.

పైగా, శౌర్యప్రస్తావన వచ్చినప్పుడు, కొబ్బరిచెట్టుగీద నుంచి పుచ్చె పడడం యెలాంటిదో మనిషి మెడమీదినుంచి తలకాయ పడడమూ అలాంటిదే.

దీనికి సాయం, యిప్పుడు మతాంతరుల శౌర్యం పరీక్షించడం.

కాగా, అందరి మొగలమీదా ఆత్రం తొణికిసలాడి పోయింది.

అది చూసి నవాబు మళ్ళీ నెలవిచ్చాడు.

వెంటనే తండ్రికీ, తక్కిన కులంవారికీ పాదాభివందనం చేసి, నవాబు కున్నూ సలాము చేసి వెళ్ళి కటారిపిడిపట్టుకుని రాచకుమారుడు యుక్తస్థలంలో సింహస్పిల్లలాగ నుంచున్నాడు.

ఈ సందుబాట్లో తుపాకీ దట్టించుకుని వున్న తురకయోధుడు, నవాబుకి సలాములుచేసి, దర్జాగా వెళ్ళి, అతనియెదుట పదిగజాలలో నుంచున్నాడు.

వెంటనే దర్బారు నిస్తరంగసముద్రం అయిపోయింది.

సభ్యులందరూ అనిమిషు లయిపోయారు.

మొనగాడు, చూపుతూపులతో పొడిచి కొడుకు శౌర్యం రెచ్చగొట్టి తప్పు కున్నాడు.

నవాబు మళ్ళీ కన్నుగీటాడు.

తుపాకీ మళ్ళీ "ఢా"మ్మంది.

"ఇతనయినా మాట తక్కిస్తాడో లేదో" అని మొనగాడు ఆందోళన పడుతూ వుండగా, "ఏమయింది?" అంటూ తురకలందరూ ఆత్రంతో చూడ బోయిన్నీ, చిరతలుకమ్మి కళ్ళు స్వాధీనపడక అవస్థపడుతూ వుండగా "హరమహాదేవ" అంటూ వొక సింహనాదం వినిపించింది.

తురకయోధుడు, రాచకుమారుడు గుండుదెబ్బ తినడమూ, కటారి దుయ్యడమూ, తనమీదికి వురకడము — ఇవేమీ యెరగడు. కెవ్వన కేకమాత్రం వేశాడు.

నిదానించగా తురకయోధూ, రాచకుమారుడూ వొకరి పక్కని వొకరు పడి వున్నారు.

తురకయోధుడు పేగులు బయటికి వచ్చి వున్నాయి.

రాచకుమారుడి వక్షం తూట్లు తూట్లయిపోయి వుంది.

ఆ ప్రదేశం అంతా రక్తకొల్లయిపోయి వుంది.

కటారి, రక్తం వోడుకుంటూ రాచబిడ్డ చేతిలోనే వుంది; కాని తుపాకీ తురకయోధుడి గజందూరంగా పడివుంది.

దర్బారు తనకళ్ళనే నమ్మలేకపోయింది.

తండ్రి మీసంమీద చెయ్యి వేసుకోడం చూసి వొక్కమాటు చిరునవ్వు నవ్వుకుని రాచబిడ్డా, నవాబు తల్లిదిగి బయలుదేరడం చూసి వొక్కమాటు మందహాసం చెసుకుని తురకబిడ్డా మెడలు వేలవేసేశారు.

ఏకకాలంలో, వున్న యిద్దరు కొడుకులనూ కోల్పోయిన మొనగాడు, ఆనందతరంగితాలయిన కళ్ళతో దర్బారు కలయచూసి, ముద్దుపెట్టుకోదలచిన నవాబుకి దర్జాగా చెయ్యి అందించాడు.

* * * * *

నవాబు మొదలు పారాజవానుదాకా అక్కడ వున్న వారందరూ పడివున్న తురకబిడ్డనీ, రాచబిడ్డలనూ సలాములు చేసి గౌరవించారు.

నవాబు, తన లీలోద్యానంలో నదరైన స్థలాలిచ్చి, — తురకయోధుని పూడ్చి అక్కడ చక్కని మహాలు కట్టించాడు.

రాచకుమాళ్ళను దహనసంస్కారం చేయించి ఆ స్థలంలో తులసీ బృందావనం వేయించాడు.

తరవాత, అతను, క్షత్రియులకు సైన్యాధిపత్యా లిచ్చాడు. జాగీర్లిచ్చాడు. దర్బారులో యెగువపీట లిచ్చాడు. కనకాభిషేకాలు చేశాడు.

క్షత్రియులు, నవాబుని దేవుణ్ణి కొలిచినట్లు కొలిచారు.

అతని రాజ్యమూ, వైభవమూ, ప్రతిష్ఠా ద్విగుణితం చేశారు.

కొంతకాలానికి మొనగాడు కాలంచేశాడు.

అతని భార్య సహగమనం చేసింది.

అతనివంశం అంతటితో సరి.

పోగా మిగిలివున్న నాలుగుగోత్రాల క్షత్రియులే ఆంధ్రదేశంలో స్థిరపడి వంశాభివృద్ధి పడశారు.

అంచేత ఆంధ్ర క్షత్రియులలో యిప్పుడు నాలుగు గోత్రాల వారే వున్నారు.

జూన్ 1929

(భారతినుంచి సవరణలతో)